

Tíðindi til føroyingar uttanlanda stuðla av tí føroysku sjómanskirkjuni.

Maersk Line uppstigar E-skipini

Maersk Line uppstigar átta E-klassa skip, sum í mong ár vóru størstu bingjuskipini og hava ein kapasitet upp á 15.500 TEU, so tey kunnu lasta 1.300 TEU aftrat. Hetta er ein partur av ætlanini hjá reiðarinum um at tvífalda livitíðina hjá teimum 10 ára gomlu skipunum.

Fyrsta E-skipið, ið er lagt um, er Eugen Maersk, sum nú aftur er sett inn á AE1/Shogun Asia-Norðurevropa-rutuna hjá 2M. Uppstiganin, ið eisini umfatar nýggjan kúlubóg og nýggjar skrávur, verður gjørd á kinesisku skipasmiðjuni CSIC Qingdao Beihai Shipyard, sum eisini fyrr hevur staðið fyri einum parti av uppstiganunum hjá Maersk Line.

Tá Emma Maersk, ið varð bygd á Lindø-skipasmiðjuni, fór í sigling í 2006, var hon heimsins størsta bingjuskip, men er langt síðani dottin afturum tey sokallaðu ULCV'ararnar, har kapasiteturin sær út til at hava nátt hæddina við umleið 20.000 TEU. Í fjør boðaði Maersk Line frá, at reiðariíð hevði bílagt 11 Triple E-skip av øðrum ættarliði við einum kapasiteti upp á 19.630 TEU, sum verða liðug í 2017-18. Síðani er áhugin hjá reiðarinum at bíleggja nýggjar ULCV'arar fallin munandi, orsakað av tí frammanundan stóra yvirkapasitetinum á marknaðinum.

Kelda: The Loadstar

Antares.fo

Donsk oljuframleiðsla við eitt vegamót

Semja er um, at tað framvegis kann lata seg gera at finna olju í danska partinum av Norðsjónum. Men neyðugt er við betri rammukorum, skal danska oljuævintýrið halda fram, skrivar Berlingske Business.

Tað eru 44 ár síðani, at Heindrikur prinsur snaraði krananum og fyrsta danska oljan kom upp úr Norðsjónum. Síðani hevur danski oljuidnaðurin pumpað olju og gass upp úr undirgrundini, sum hava útvegað 404 mia. kr. í skattainntøkum.

Men nú stendur Norðsjógvurin við eitt vegamót. Íløgur skulu gerast, um danska oljuævintýrið skal halda fram, og tað er dýrt undir núverandi donsku rammukorum, halda oljufeløgini.

Tað skrivar Berlingske Business.

Eftir summarfrítíðina verða nýggjar tingingar um hetta, men longu nú er greitt, at tørvur er á nýggjum tiltøkum frá danska statinum, skal oljan halda fram við at flóta.

”Vit eru í ferð við at framleiða síðstu oljuna, men móguleiki er fyri at framleiða líka so nógv, sum vit hava framleitt fyrstu fjøruti árin. Nógv olja er harniðri, sum kann fáast upp. Men tað er eisini tøkniliga og búskaparliga nógv meiri krevjandi fyri feløgini at fara eftir hesum meiri marginalu vørunum,” sigur fyrrverandi stjórin í Nordsøfonden, Peter Helmer Steen, við Berlingske Tidende. Hann fær stuðul frá oljusøggumanninum, Morten Hahn Pedersen, ið metir, at olja úr danska partinum av Norðsjónum verður eitt liðugt kapitulum um 10 ár, fæst ikki ein skilagóð loysn.

Kelda: shippingwatch.dk

Antares.fo

Donsk reiðari bert bílagt fimm skip í ár

Higartil í ár hava dansk reiðari bert bílagt fimm nýggj skip, upplýsir Danmarks Rederiforening. Í fjør somu tíð hevði reiðariini bílagt ikki færri enn 60 skip. Reiðariini hava tillagað seg nýggja verulikan, har alheims handil stendur í stað.

”Hetta er rætt og slætt tekin um, at útboðið av skipum, ið sigla við eini ávísari last, er nógv størri enn eftirspurningurin á marknaðinum, og tí er alneyðugt, at færri skip verða bygd og at fleiri skip samstundis verða høgt upp”, sigur Anne H. Steffensen, stjóri í danska reiðarifelagnum, sambært Finans.dk, sum endurgevur Ritzau Finans.

Eisini í alheims høpi eru bíleggingarnar av nýggjum skipum falnar til undir ein fimting.

”Tað er ógjøriligt at siga, hvussu langa tíð tað fer at taka, áðrenn vend kemur í, men vit kunnu staðfesta, at hetta er ein góð gongd, sum ber í sær eina betri javnvág millum útboð og eftirspurning, sum vit hava brúk fyri”, sigur Anne H. Steffensen.

Alphaliner almannakunngjörði eisini herfryi, at bingjuskipabíleggingarlistin nú er fallin til tað lægsta síðani 1999, til 17,1 prosent, sum verður mált sum ein prosentpartur av verandi alheims flotanum. Støðið væntast at falla upp aftur meiri. Tá tað var upp tað hægsta, lá talið um 64 prosent.

Kelda: Finans.dk

Antares.fo

Skansabryggjan verður gjørd

Tórshavnar býráð hevur nú samtykt at fara undir at byggja nógv umrøddu og umstríddu bryggjuna undir Skansanum í Havn. Tað hendir á býráðsfundinum hóskvøldið.

Tilsamans kostar ætlaða Skansabryggjan 465 milliónir krónur at gera. Tað gongur fram av gerðabókini hjá Tórshavnar Býráð frá hóskvøldinum.

Bert Marin Katrina Frýdal atkvøddi ímóti uppskotinum at byggja Skansabryggjuna, átta býráðslimir atkvøddu fyri. Tjóðveldi royndi á býráðsfundinum at fáa málið útsett, men tað uppskotið fall.

Tórshavnar kommuna sigur í gerðabókini, at stórir trupulleikar eru á havnaøkinum í Havn. Dýpið fram við Eystara mola er ov lítið, og harvið er innsiglingin ikki nøktandi. Trupult er at fáa størri bingjuskip til bryggjuna, og fleiri ferðamannaskip kunnu ikki koma at bryggjuni.

Av øðrum forðingum fyri menning verða nevndar, at kajplássið um summarið er avmarkað, og tí ber ikki til at avgreiða bingjuskip og ferðamannaskip samstundis. Økið til bingjur og treylarar er ov lítið, økið til pakkhús er ov lítið, og økið til avgreiðslu av ferðafólki og bilar er ov lítið.

Býráðið heldur, at einasti móguleiki at bøta umstøðurnar á Eystaru bryggju er at leingja molan á Skansabryggjuni og víðka økið suðureftir og eystureftir.

Býráðið hevur við samtyktini avgjørt at taka av tilboði frá J&K Petersen, sum tekur 387 milliónir krónur fyri at gera Skansabryggjuna. Haraftrat skal peningur brúkast til at keypa grót á Glyvursnesi, so at samlaði kostnaðurin verður 465 milliónir krónur. Býráðið samtykti at gera lánsavtalu á 300 milliónir krónur, sum skulu rindast yvir 20 ár.

Dimma.fo

Cliff bergtók tey flestu við hondini upp til oyra

Miðalaldurin á Vágsbøi hevur nokk ongantíð verið hægri enn í gjárkvøldið, tá Cliff Richard fór á pallin á ársins summarfestivali. Longu ein tíma áðrenn konsertin hjá 75 ára gomlu heimsstjórnumi skuldi byrja, savnaðust fólk frammanfyri pallin. Størstu fjeppararnir vildu sleppa so tætt sum gjøriligt.

Konsertin var sum heild góð. Cliff Richard spældi øll síni kendu løg, og fólk sungu við. Onkuntíð vóru surpunar (medley-irnar) í so langar, og summi av teimum lögum, sum bara vóru framförd í brotum í hesum syrpum, kundu havt uppborið at verið sungin úr enda í annan.

Viðvíkjandi ljóðinum, eru tveir lutir, ið mugu nevast her. Fyri tað fyrsta, so burdi ljóðið sum heild verið harðari, og so var eftir øllum at døma okkurt galið við monitorunum av og á. Cliff royndi sum frægast, men tað var týðiligt, at hann viðhvørt ikki hoyrði seg sjálfvan.

Tað skal tó ikki vera tað, sum stendur eftir. Tað, sum eigur at standa eftir, er at froyingar nú endiliga hava havt móguleikan at síggja og hoyra Cliff Richard í Føroyum. Nógvir hundraðtals froyingar hava verið á konsertum hjá honum uttanlands, og sum árinum liðu, minkaði ivaleyst vónin um at fáa hann til Føroya. Men nú var hann her. Vit kunnu siga, at Cliff kom, sang og sigraði.

Dimma.fo

Pál er klárur

Olympisku leikirnir í Rio byrja alment í kvøld. Okkara fremsta ítróttarfolk nakrantíð, Pál Joensen, luttekur aftur, og hesa ferð kennir svimjarin, at hann í størri mun hevur frið í sinninum

- Av tí at feltið er so sterkt, eri eg noyddur bert at savna meg um at koma í finaluna, og tað er málið hjá mær.

Um eina viku loypir Pál Vitalis Joensen aftur í olympiska hylin. Vónbrotið fyri fyra árum síðan er lagt afturum, og hann heldur sjálfur, at hann er betri fyrireikaður hesa ferð.

Málið er stórt: Finalan í 1500 metrum í OL! Men samstundis er hann fullvæl greiður um, at hann skal gera sítt allarbesta, skal tað eydnast. Kappingin um finaluplássini á 1500 metrum verður gróthørð. 20 svimjarar eru tilmeldaðir við tíðum undir 15 minuttum, og Pál er nummar 18 á listanum.

- Tá eg svimji innleiðandi, verður ikki spart upp á nakrar kreftir. Tað er á ongan hátt ein avgreiðsluspurningur at koma í finaluna, og fleiri hava tað upp á sama máta. So tað verða nógvir, sum fara at svimja øgiliga skjótt, greiðir Pál frá í Dimmalætting, sum kemur út í dag.

Skal hann koma í finaluna, skal hann svimja eina tíð, sum hann bara hevur svomið einar seks ferðir áður.

Stórt trýst var á herðunum á Pál Joensen, tá ið hann svam í OL-hylinum fyri fýra árum síðan, og olympisku leikirnir í London spældu ikki av, sum hann ætlaði. Vónbrotið var stórt, viðgongur hann, og tað setti síni spor á hansara yrkisleið. Men eftir stendur, at hann er einasti føroyingur saman við rógvaranum Katrin Olsen, sum hevur luttikið við ta størstu ítróttarhending í heiminum.

Nú kennir hann seg sjálvan betur, heldur hann, og hann kennir seg eisini meira sum ein part av danska OL-liðnum.

- Tað kennist náttúrligari nú enn fyri fýra árum síðan. Nú havi eg eisini skilt betur ímillum, hvat er gott og minni gott av tí, sum liðfelagarnir gera. Eg taki ikki longur fyri givið, at alt, sum tey gera, er rætt, bert tí tey eru roynd og góð, sigur Pál Joensen.

Olympisku leikirnir verða settir í kvøld. Í Dimmalætting, sum kemur út í dag, er stór samrøða við Pál Joensen.

Dimma.fo

2140 fólk bíða eftir Bústøðum

Bíðilistin eftir íbúð bara veksur, og tey allar flestu vilja búgva í høvuðsstaðnum. Kortini byggir Bústaðir um alt landið.

- Tað eru nógv fólk, sum ringja inn alla tíðina og koma inn og sovorði. Eg haldi, at vit eru eyðmjúk yvir fyri uppgávuni, sigur Andrass Róin, stjóri í Bústøðum, við Dimmalætting í dag.

Tað er mest sum vónleyst at fáa eina íbúð í høvuðsstaðnum. Tørvurin er ovurstórur, og felagið Bústaðir, sum varð stovnað við tí endamál at hjálpa um støðuna, megnar als ikki at nøkta tørvinn.

Fólk finga møguleika at skriva seg upp til bústaðir hjá Bústøðum í 2013, og longu ein mánað seinni vóru 1.600 fólk á listanum. Í dag búgva 111 fólk í íbúð hjá Bústøðum, og bíðilistin er komin upp á 2.140 fólk. Av hesum eru eini 1.700 fólk virknir limir, ið leita eftir bústaði.

Andras Róin, stjóri á Bústøðum, viðgongur, at Bústaðir megnar ikki at nøkta tørvinn, og at komið er ov seint í gongd at byggja leigubústaðir í Føroyum. Umleið 80 prosent av teimum, sum ynskja bústað, vilja búgva í høvuðsstaðnum. Hóast hetta byggir Bústaðir um alt landið.

- Um vit bara bygdu í Suðurstreymoy, vildu vit kanska skunda undir eina miðsavnan í Føroyum, har fólk flyta av bygd til Havnar. Nú kunnu vit kanska gera okkara til at gera tað meiri liviligt uttan fyri Havnina, sigur Andras Róin, stjóri í Bústøðum.

Í Dimmalætting í dag er tema um íbúðarneyðina í Føroyum.

Dimma.fo

Pál bar Merkið inn á Maracana

Eitt lítið føroyskt flagg fylgdi við føroyska luttakaranum á olympisku setanini

Teir 31. olympisku leikirnir eru farnir í gongd. Stórslygna setanin varð í gjárkvøldið, og millum allar tær nógvu tjóðirnar og øll tey nógvu fløggini hómaðist eitt pinkulítið føroyskt flagg, sum svimjarin Pál Joensen bar.

Okkara luttakari á ársins olympisku leikum gjørði rætt og slætt av at bera Merkið inn til setanina, hóast Føroyar sum kunnugt ikki hava loyvi at luttaka millum heimsins tjóðir á OL.

Tað var annars brasilski maratonrennarin Vanderlai Cuero Da Lima, sum fekk tann stóra heiðurin at tendra olympiska eldin á setanini á Maracana leikvøllinum. Setanin tók fleiri tímar, og hon var sera flott og forkunnug.

Dimma.fo

Moody's gevur Føroyum somu rating

Aa3 við støðugum útliti. Tað er skotsmálið, sum ratingfyrirøkan aftur gevur føroyska búskapinum Ratingfyrirøkan Moody's hevur kunngjørt teirra meting av Føroyum.

Føroyar varðveita ratingina Aa3, sum er fjórðhægsta rating av 21 møguligum. Útlitini eru framvegis støðug og sæst við tað, at Føroyar hava megnað at halda seg til ætlanina at lækka hallið á fíggarlóginu til eitt ætlað yvirskot í 2016.

Styrkin í føroyska búskapinum sigur Moody's vera búskaparligt sjálvstýri, støðug viðurskifti við Danmark og stórt gjaldføri, sum minskar um endurfiggingarváðan.

Hinvegin eru avbjóðingarnar, at búskapurin er so tengdur at fiskivinnuni og fiskaaling. Ein onnur avbjóðing er, at Føroyar hava havt hall á fíggarlógini í nógv ár, og at Føroyar eru so bundnar at stuttari fígging, sum er 5 ára lán.

Viðurskifti, sum kunnu geva Føroyum eina betri rating, eru um fíggarlógini aftur kemur í langtíðar javnvág, um skuldin minskar til støðið undan heimsfíggarjarkreppuni, og um Føroyar vórðu minni tengdar at stuttíðarfígging.

Hinvegin eru eisini viðurskifti, sum kunnu geva Føroyum eina verri rating. Tað er eitt nú, um hallið á fíggarlógini ikki verður burtur, um skuldin veksur nógv meira, um viðurskiftini við Danmark versna og um onkur óheppin skelkur rakar fiskivinnuna.

Dimma.fo

Summarfestivalurin endaði við einum skoli

Tað var nærum soleiðis, at fólk vóru byrjað at fáa abstinenser í Klaksvík, tí ikki ein dropi var komin niður frá tí, at festivalurin byrjaði hósdagin. Men so kom regnið. Leygardagurin bleiv regndagurin, men tað bilti einki. Teir báðir fyrstu dagarnir vóru fantastiskir, tá hugsað verður um veður, og tónleikurin var eisini á heilt góðari leið. Leygardagurin var tann føroyski dagurin, kunnu vit siga. Har var okkurt útlendskt á skrá, sum fór framvið undirritaða, so tað fær onga umrøðu her. Hinvegin, so upplivdi eg triggjar fantastiskar føroyskar framførslur, og ein bita av teirri fjórðu. Signar í Homrum, sum skuldi enda festivalin, slapp at byrja leygardagin, og tað megnaði hann sera væl. Vónandi fara fyriskipararnir at seta líknandi konsertir á skrá fyrr upp á dagin í framtíðini.

Kristina Bærendsen slapp at framføra eini fyra løg á stóra palli, men mátti so tíverri gevast, tí tað bleiv for vátt. Tað, sum vit náddu at hoyra, var tó fyrstaflokks. Kristina er ein entertainari av Guds náði.

Síðani gekk leiðin í tjaldið, har fyrst Marius trøllabant fjøldina enn einaferð, og seinni spjaddi Hjarnar rokkandi afturhvarv. Báðar konsertirnar rukku rættiliga langt út yvir pallkantin, og tá nú regnið oysti niður uttanfyri, var eingin orsök til ikki at yvirgeva seg fullkomiliga. Og tað gjørdu tey flestu. Tað bleiv sungið við og trallað.

Føroyski leygardagurin við ljóði og vætu setti eitt fínt punktum fyri einum festligum festivali, sum, tá samanumkemur, var sum teir plaga.

Dimma.fo

07-08-2016 18:40

Zlatan var avgerandi

Zlatan Ibrahimovic gjørði avgerandi málið, tá Manchester United í dag vann 2-1 á Leicester City í árliga Community Shield dystinum á Wembley

Enska fótbóltsárið byrjar vanligu við tí árliga Community Shield dystinum, ið er millum meistarann og steypavinnaran frá farna kappingarári. Soleiðis var eisini í ár, tá meistararnir Leicester City og steypavinnarin Manchester United møttust á Wembley.

Bæði liðini eru nakað broytt í mun til farna kappingarár, serliga Manchester United, sum við José Mourinho hevur nýggjan venjara og við Zlatan Ibrahimovic hevur ein nýggjan áleypara. Leicester City hevur mist miðvallaran N'Golo Kanté frá seinasta ári, men hevur í staðin fingið áleyparan Ahmed Musa.

Tað var tó eingin av teimum, sum setti hol á málskjótingina á Wembley í dag. Okazaki hjá Leicester var nær við, tá hann skallaði bóltin á yvirleggjara, men fyrsta málið í dystinum kom, tá Jesse Lingard tók sakina í egnar føtur og fór framvið fleiri Leicester-spælarum, áðrenn hann legði Manchester United á odda 1-0, sum eisini var hálvleiksstøðan.

Jamie Vardy fekk Leicester upp á javnt tíðliga í seinna hálvleiki eftir eina vána afturlegging frá Marouane Fellaini, men móti endanum av dystinum fekk Zlatan Ibrahimovic høvdið á eitt innlegg frá Antonio Valencia og skoraði til 2-1. Sostatt bleiv Zlatan avgerandi í sínum fyrsta týðandi dysti fyri Manchester United.

Næsta vikuskifti byrjar Premier League, og dystirnir í 1. umfari eru hesir:

Leygardagin 13. august:

Kl. 12:30 Hull-Leicester

Kl. 15:00 Southampton-Watford

Kl. 15:00 Burnley-Swansea

Kl. 15:00 Crystal Palace-West Bromwich

Kl. 15:00 Everton-Tottenham

Kl. 15:00 Middlesbrough-Stoke
Kl. 17:30 Manchester City-Sunderland
Sunnudagin 14. august:
Kl. 13:30 Bournemouth-Manchester United
Kl. 16:00 Arsenal-Liverpool
Mánadagin 15. august:
Kl. 20:00 Chelsea-West Ham
Dimma.fo

Vinnunevndin viðger fiskidagarnar

Fundir verða við áhugafeløg í fiskivinnuni, landsstýrismannin, Havstovuna og Fiskidaganevndina í morgin og týsdagin

Vinnunevndin fer nú at viðgera uppskotið frá Høgna Hoydal, landsstýrismanni, um at skerja fiskidagarnar næsta fiskiár.

Fundir verða bæði í morgin og týsdagin, og nevndin hevur sent boð eftir áhugafeløgum í fiskivinnuni, einstaklingum og stovnum.

Í morgin verður fundur við feløgini Línuskip, Trolskip, Trolbátar, Meginfelag Útróðrarmanna, Osmund Justinussen, Fiskimannafelagið og Reiðarafelagið.

Týsdagin verður fundur við Fiskidaganevndina, landsstýrismannin í fiskivinumálum, Havstovuna og Vørn.

Skerja 30 prosent

Sambært uppskotinum verða fiskidagarnir í fyrstu atløgu skerdir 30 prosent, men 15 prosent av døgnum verða latin útaftur til skip, sum hava brúkt sínar fiskidagar.

Viðgerðin í vinnunevndin hevur ávísan skund, tí málið skal verða avgreitt í tinginum í seinasta lagi 18. august.

Nýggja fiskiárið byrjar 1. september.

Kvf.fo

Ov nógvir kassar til landskassainntøkur

07.08.2016 - 15:08

Formaðurin í Sambandsflokkinum heldur tað vera óneyðugt at seta inntøkur, sum fáast fyri at selja Lív Holding, í Búskapargrunnin

Uppskotið um at selja smápartafelagnum Fakfelag part av Lív Holding fær góða undirtøku í tinginum, men tingfólk í andstøðuni seta spurnartekin við, um tað er rætt, at peningurin, sum landið væntar at fáa av søluni, verður settur í Búskapargrunnin.

Sambært avtaluni við Uttanríkis- og vinnumálaráðið keypir smápartafelagið Fakfelag í fyrstu atløgu ein triðing av partapeninginum í Lív Holding fyri góðar 23 milliónir kr.

Tá málið fekk fyrstu viðgerð í tinginum fríggjadagin, ávaraði Bárður á Steig Nielsen, formaður í Sambandsflokkinum, ímóti at savna pening í fleiri almennar kassar.

Kvf.fo

Skriðulop á Sundi

Landsverk ruddaði upp í tríggjar lastbilar av eyri og evju. Sunnan fyri Tjørnuvík rullaði ein stórus steinur oman á vegin

Seinnapartin leyp ein skriða, har vegurin gongur oman til Sundsverkið, men hon tarnaði ikki ferðsluni, verður sagt á Landsverki.

Eyrur og evja rann í rennuna, sum gongur fram við vegnum, og hon varð skjótt tipt. Landsverk ruddaði upp í tríggjar lastbilar, og rennan er nú opin aftur.

Um 11 tíðina fyrrapartin rullaði ein steinur oman á vegin sunnan fyri Tjørnuvík. Hann var umleið eitt hálv tons til støddar, og varð ruddaður burtur.

Bilførarar eiga at vera ansnir

Mads Andrias Hansen, sum hevur vakttelefonina hjá Landsverki, sigur, at tað kann vera vandi fyri skriðulopi eisini aðrastaðni í landinum, nú blot er komið í, eftir at tað hevur verið so turt alt summar. Hann heitir á bilførarar um at ansa væl eftir og hava eyguni við sær.

Kvf.fo

Bara níggju av teimum 29 nevndarlimunum vera við í ferðini, sum byrjar næsta sunnudag Føroyanevndin hjá fólkatinginum kemur til Føroya á vitjan frá 14. til 18. august, men tað vera ikki so nógv í ferðalagnum hesaferð, tí júst teir dagarnar, nevndin er í Føroyum, hevur fólkatingið fund, m.a. um danska lutin í einum altjóða tiltaki í Libya, har kemisk vápn skulu beinast burtur. Tí hevur formaðurin í Føroyanevndini, Sjúrdur Skaale, fingið nógv avboð. Níggju nevndarlimir hava teknað seg til ferðina, og tá eru báðir føroysku fólkatingsmenninir taldir við. Við embætisfólkum verða 14 fólk í ferðalagnum.

Kunnað um Sandoyartunnilin

Føroyanevndin fer at vitja í Sandoyinni, Klaksvík, og í Havn.

Í Sandoyinni vitjar nevndin m.a. Grótvirkið í Skopun og Listasavnið á Sandi, og nevndin verður kunnað ætlaða Sandoyartunnilin.

Í Havn fer Føroyanevndin m.a. at síggja vindmyllulundina hjá SEV í Húsahaga, og fundir verða við Aksel V. Johannesen, Iøgmann, og uttanlandsnevndina hjá Iøgttinginum.

LGBT og Fargen

Nevndin fer at hitta umboð fyri LGBT-felagsskapin, og vitjað verður á Landssjúkrahúsinum, har m.a. verður kunnað um Fargen-verkætlanina.

Eisini verður kjakfundur við politisku ungmanna feløgini um ríkisfelagsskapin.

Føroyanevndin fer eisini at vitja arrestina í Mjørkadali.

Í Klaksvík fer Føroyanevndin m.a. at vitja fiskivinnufyrirøkuna Kristian í Grótinum og bryggjaríð Føroya Bjór.

Býta formanssessin millum sín

Fólkatingsmenninir Sjúrdur Skaale og Magni Arge hava avtalað at býta formanssessin í Føroyanevndini ímillum sín í valskeiðnum. Tað merkir, at Magni Arge verður formaður um eitt ár ella so.

Tilsamans eru 29 limir í Føroyanevndini í fólkatinginum

Kvf.fo

Vilmund Jacobsen 05.08.2016 (20:01)

Bara eitt línuskip er til fiskiskap

- Bara eitt línuskip er til fiskiskap og kemur inn at landa mánadagin. Skipið hevur mest av toski, svartkalva og so nakað av blálongu og lira.

Tað vita tey á Fiskamarknaði Føroya at siga í dag. Lagt verður aftrat, at okkurt línuskip væntandi fer út aftur í næstum.

- Streymurin verður góður, og veðurútlitini eru hampilig. Men, hóast hetta vænta vit ikki nógvan útróðarfisk, tí fleiri útróðrarmenn pussa bátarnar upp - ella hava tikið sær summarfrí.

Á Fiskamarknaði Føroya vita tey eisini at siga, at hetta er vánalig fiskitíð hjá útróðrabátum.

In.fo

Vilmund Jacobsen 05.08.2016 (20:18)

Upsafiskiskapurin er brúkiligur

- Flestu partrolarapør eru til fiskiskap. Nøkur fiska svartkalva og restin er á upsanum. Fiskiskapurin eftir upsa er brúkiligur, meðan hann er heldur lakari eftir svartkalva.

Tað vita tey á Fiskamarknaði Føroya at siga í dag. Lagt verður aftrat, at partrolarapørini, sum eru til fiskiskap, koma inn at landa, sum næsta vika gongur.

Trý partrolarapør eru framvegis á gulllaksveiði, og tað plaga tey at vera til nakað út á heystið.

- Tríggir djúrvatnstrolarar fiska svartkalva og fáa eisini nakað av kongafiski. Vit vænta, at ein djúrvatnstrolarzi landar í næstu viku, men hinir báðir koma neyvan inn fyrr enn í aðru viku.

Ein frystitrolari er eisini byrjaður túr, og hesin fiskar svartkalva.

- Seks trolbátar eru til fiskiskap; fyra eru á landleiðini, og tveir eru á Íslandsrygginum. Teir á landleiðini koma væntandi inn at landa mánadagin. Teir hava eina blanding av toski, reyðsprøku, tungu og havtasku.

Lagt verður aftrat, at teir, sum fiska á Íslandsryggjum, helst koma inn at landa síðst í næstu viku. Teir hava mest av toski og so nakað av svartkalva og blálongu.

In.fo

Eirikur Lindenskov 05.08.2016 (21:31)

McFadden: Vit tosa enn um Føroyar

Fyri 11 árum síðani hevði Brian McFadden konsert á Summar Festivalinum. Tað var ein framúr konsert, har McFadden fekk eitt óvanligt samband við áhoyrararnar.

McFadden minnst framvegis konsertina, og nú er hann komin aftur til Føroya at hava konsert.

- Eg gloymi ongantíð konsertina í Føroyum, og eg eri sera fegin um at vera aftur her. Eg havi tosað við onkrar av tónleikarunum, sum vóru við í 2005, og teir gloyma heldur ikki ta konsertina og ta ferðina. Tað var heilt serlig, sigur Brian McFadden.

Hesaferð framførir Brian McFadden saman við vinmanninum Keith Duffy, sum var partur av Boyzone. Brian McFadden var við í Westlife, og teir báðir syngja í kvøld sangir hjá teimum báðu kendu dreingjabólkunum.

In.fo

Vilmund Jacobsen 05.08.2016 (21:46)

Sjógætisvinna fær nógvan stuðul

Norski staturin stuðlar sjógætisvinnuni við einari miljard norskum krónum. Tað er norska fiskivinnublaðið - Fiskaren - ið herfyri bar hesi tíðindi, sum stórreiðariíð Varðin í Gøtu hevur umsett og endurgivið burturúr.

- Í tíðarskeiðnum januar til mai 2016 stuðlaði norski staturin sjógætisvinnuni við einari miljard norskum krónum, svarandi til 842 miljónir danskar krónur. Hetta verður figgjað gjøgnum tað, sum fyrr kallaðist Statens Nærings- og Distriktsudviklingsfond, og sum í dag eitur Innovasjon Norge (nakað sum Framtaksgrunnurin).

Í greinini verður víst á, at endamálið hjá Innovasjon Norge er at stuðla nýskapan í vinnulívinum, at menna útjarðaran og at menna kappingarfør norsk feløg í heila tikið. Innovasjon Norge leggur dent á norskt vinnulív og Noreg sum ferðamannaland.

Í útgávuni av Fiskaren er eisini ein greining av, hvussu nóg Innovasjon Norge hevur latið fiski- og alivinnuni í 2015 samanborðið við higartil í ár.

Í 2015 læt Innovasjon Norge 1,5 miljardir norskar krónur í stuðli til sjógætisvinnuna, har tað mesta av peninginum fór til lutvísa figging av endurnýggjan av flotanum og til kvotur.

- Tølini fyri tíðarskeiðið januar til mai 2016 vísa, at yvir ein miljón norskar kónur er útgoldin til feløg innan fiskiskap, fiskiídnað og aling, skrivar Fiskaren m.a. í greinini, sum reiðariíð Varðin endurgevur á síni heimasíðu.

In.fo

Eirikur Lindenskov 06.08.2016 (06:55)

Annika ikki tikið støðu til uppstilling

Fólkaflokkurin í Havn er eisini komin undir land við uppstilling til býráðsvalið, sum verður 8. november.

Tað sigur Annika Olsen, sum er forkvinna í Havnar Framburðsfelag, valfelag Fólkaflosins í Havn.

– Vit hava havt 1. og 2. uppstillingarfund, og á seinasta fundi, sum var í juni, fekk nevndin heimild at gera listan lidnan. Tað vænta vit at gera í næstu viku, sigur Annika Olsen.

Tá Annika Olsen í januar fór aftur upp í Fólkaflokkinn, gloppaði hon móguleikanum, at hon stillar upp aftur til býráðsvalið fyrri Fólkaflokkinn. Men tann støðan er ikki greið enn.

– Eg havi ikki tikið endaliga støðu til tað enn. Mín trupulleiki er, at eg trívist so væl í landspolitikki, at eg vil illa sleppa tí, sigur Annika Olsen.

Hon hevur ta avgjørdu støðu, at somu fólk ikki skulu sita í býráðnum og í løgtinginum. Hon legði sjálv sum landsstýrskvinna í kommunumálum fram uppskot um at nokta fulltíðarsettum borgarstjórum at kunna taka sæti á tingi.

– Men eg vildi farið nógv longur. Tí eg haldi als ikki, at somu fólk skulu umboða flokkinn í bæði býráð og á tingi.

Men sum andstøðupolitikari í løgtinginum, hevur tú so ikki stundir at røkja eitt starv sum býráðslimur í Havn eisini?

– Tað snýr seg ikki um, hvat eg havi stundir til. Hetta hevur nakað við fólkaraði at gera – tað smalkar fólkaraðið, at somu fólk ikki sita í øllum sessum. Eg fór sjálv úr Tórshavnar Býráð, tá eg varð vald á ting í 2008, sigur Annika Olsen, sum ikki fæst at koma við greiðum svari upp á hendan spurningin.

Hon vísir aftur, at hon skal vera borgarstjóravalevni hjá Fólkaflokkinum.

– Vit hava tað sama sum aðrir flokkar, at tann sum fær flestar atkvøður verður borgarstjóravalevni, so tað vita vit ikki, fyrr enn valið hevur verið, sigur hon.

Hóast greitt svar ikki fæst frá Anniku Olsen, so skilst á fólk, sum standa Fólkaflokkinum í Havn nær, at hon ikki verður millum valevnini til býráðsvalið. Men greitt er, at báðir býráðslimirnir hjá flokkinum, Sjúrdur Olsen og Bogi Andreassen, stilla upp aftur.

In.fo

ES størri avgerðarrætt

Ein meiriluti av íbúgvunum í ES-londunum ynskir, at fleiri avgerðir verða tiknar á ES-stigi. Tað vísie ein kanning frá europeiska kanningarstovninum, Euro-barometrið.

Í kanningini, sum varð gjørd, áðrenn bretska fólkkaatkvøðan kom til ta niðurstøðu, at Bretland skal taka seg úr ES, vóru tilsamans 28.000 ES-borgarar spurdir.

51 prosent av teimum ynsktu, at ES skal taka fleiri avgerðir, meðan 38 prosent eru ímóti, og síðani eru ellivu prosent óviss í, hvat tey halda um tað.

Svøríki er tað ES-landið, har tey flestu, 64 prosent, eru atfinningarsom móttvegis tankanum um, at ES skal hava størri vald. Tað sama hildu 56 prosent av bretunum, men bara 27 prosent av fraklendingunum.

Hinvegin vildu 60 prosent av fraklendingunum fegnir geva ES størri vald. 59 prosent av italienarunum vildu eisini tað, men 31 prosent vildu ikki, at ES skuldi hava størri avgerðarrætt.

Í Týsklandi var lítil munur á, tí 48 prosent vildu fegin geva ES størri vald og 43 vildu ikki.

In.fo

Burdi tosa um kjakmentan og fólkaraði

Eitt, sum hevur fyllt nógv í Føroyum í samband við eitt nú hjúnabandslógina, er kjakmentan ella kanska mangul uppá sama, sigur Turið Nolsøe, retorikari millum annað í samrøðu við Vikuskiftis Sosialin hesaferð.

Orsøkin til, at hon tekur tað fram sum eitt punkt, sum lögmaður kundi havt tikið við røðuna er, at henni saknaði, at røðan legði meira dent á fólkaraði og hvussu vit kjakast, tá hesi hava verið í brennideplinum við teimum stórmálum sum hava verið á breddanum.

- Páll á Reynatúgvu kom eitt sindur inn á tað, tá ið hann innleiðir, men tá lögmaður roynir at leita sær íblástur úr meira stórslidnum retorikki enn tí norðurlenska, so kundi hann tosað í størri vendingum um, hvussu vit stjørna og skulu savnast um leið Føroyar. Hann kundi allarhelst ongantíð toppað ársins ella áratíggjuna sitat hjá Honnu Jensen um at “vit skulu hava eitt samfelag, sum strekkir seg longri enn mín sannføring”, men hann kundi gjørt meira burturúr hesi broytingartíð, sum hann kallar tað. Í

staðin er hævudsboðskapurin um hetta heldur pragmatisku við hugtøkum sum “onkuntíð er man í minniluta, aðra tíðir í meiriluta”. Tað er so ikki serstakliga stórsligið, sigur Turið Nolsøe.

Les stórt ummæli av ólavsøkurøðu løgmans í Vikuskiftis Sosialinum hesaferð.
In.fo

Eric Clapton fekk størsta laksin í Íslandi

Bretska tónleikastjørnan Eric Clapton hevur verið í Íslandi og frítíð sína hevur hann millum annað nýtt til at fiska laks.

Og Slowhand, sum hann verður róptur, fekk størsta laks, sum higartil í ár er fingin í Íslandi.

Hetta veit vatnsdalsa.is at siga.

Fight of the year, er yvirskriftin á vatndalsa.is, og tað er ikki so løgið. Clapton baksaðist umleið ein kilometur oman eftir ánni, innan tað eydnaðist at fáa tann 108 cm langa og 12 kilo tuga laksin upp á turt.

Tann 71 ára gamli Clapton hevur fiskað laksin í Vatndalsá, ið hevur verið yndað stað hjá laksafiskarum, síðani byrjað varð at fiska við flugu har í 1936

In.fo

Føroyar vóru bestar í Riga

Tað gekk upp á stás, tá ið kvinnulandsliðið um vikuskiftið luttók í kapping í letlenska hævudsstaðnum Riga. Síðani hósdagin hava Føroyar spælt ímóti Estlandi, Litava og Letlandi, og samlaða úrtøkan var tveir sigrar og ein javnleikur.

Hósdagin sá tað leingi ikki so gott út, tí tá vóru Føroyar aftanfyrri 2-0, men við treiskni og fínum hugburði eydnaðist tað at javna til 2-2.

Fríggjadagin vunnu Føroyar 1-0 ímóti Litava. Tá var tað málleyst, inntil tað restaðu sjev minuttir.

Meðan tveir teir fyrstu dystirnir vóru tættir og javnir, so var talan um greiðan sigur, tá ið Føroyar í dag vunnu 3-1 ímóti heimaliðnum Letlandi. Føroyar vóru frammanfyri 3-0, áðrenn heimaliðið fram ímóti dystarenda minkaði um munin.

-Hetta er eitt nýtt lið, og eg eri nýggjur venjari. Tí sigur tað seg sjálv, at vit eru væl nøgd við avrikini og úrslitini, og tað verður hugaligt at fara undir fyrireikingar til næstu avbjóðingarnar, sigur venjarin Pætur Clementsen.

Føroyar-Estland 2-2 (1-2)

Rannvá B. Andreasen og Milja Simonsen

Føroyar-Litava 1-0 (0-0)

Rannvá B. Andreasen

Føroyar-Letland 3-1 (1-0)

Olga Kristina Hansen, Maria K. Thomsen og Milja Simonsen

In.fo

Eirikur Lindenskov 07.08.2016 (23:53)

Vindur: Bingja á sjógv og kampingvognar koppaðir

Á politistøðini í Havn hava tey havt nakað at gera í kvöld av fráboðanum í sambandi við vind.

Tað var nakað av vindi fyrst vestanfyrri, og tá kom fráboðan úr Sørvági klokkan 20:30 um ein byggipall, sum stóð við eini hús í trimum hæddum, ið um at koppa av vindi.

– Vit fingur fatur á eiganum, sum fekk fólk at hjálpa sær, so skaði ikki stóðst av hesum, sigur vakthavandi.

Síðani komu fráboðanir úr Eysturoy, fyrst úr Rituvík um hálvum tíggjutíðina, har ein vindskeið var rivin og vandi var fyri eini tekju. Síðani komu fráboðanir úr Norðagøtu. Har var ein bingja farin á sjógv, ein kampingvognur koppaður við fótbóltsvøllin og ein annar á havnarlagnum.

Umframt ferðsluóhapp og vind, so hefur politiið eisini tikið tveir bilfórarar fyri at koyra við kenning. Annar teirra hevði bakkað á ein rútt, og hin varð tikin í býnum.
In.fo

Pætur Albinus 05.08.2016 (19:58)

KÍ syrgdi fyri veitsluhýri

Fyrsti dystur í 19. umfari av Effodeildini varð spældur í kvøld, tá ið KÍ heima á Summarfestivalinum fekk vitjan av Skála.

KÍ fekk eina dreymabyrjan, tí longu í fyrsta minuttinum legði veteranurin, Súni Olsen, heimaliðið á odda 1-0 við einum frálíkum skoti.

Hóast Skála spældi seg til nakrar møguleikar at javna í fyrri hálvleiki, so helt støðan sær til hálvleikssteðgin. 1-0 til KÍ.

Í seinna hálvleiki var Skála bara við í eina løtu, áðrenn KÍ av álvara setti ferð á. Fyrst var tað Páll Klettskarð, sum økti til 2-0 um miðan seinna hálvleik, áðrenn hann sjálvur økti til 3-0 góðar 10 minuttir seinni.

KÍ steðgaði ikki her. Fáar minuttir áðrenn leiklok gjørði serbiski Semir Hadzibulic tað til 4-0, og í yvirtíðini varð Páll Klettskarð krýndur sum hattrikk-hetja, tá ið hann skoraði til endaliga úrslitið, 5-0 til KÍ.

Við sigrinum í kvøld hefur KÍ styrkt um oddastøðuna og er fyribils sjei stig frammanfyri Víking, sum tó hefur ein dyst tilgøðar. Vegna verri málmun dettur Skála aftur um TB og er nú á 8. plássi.

KÍ – Skála 5-0 (1-0)

1-0: Súni Olsen, 1.

2-0: Páll Klettskarð, 66.

3-0: Páll Klettskarð, 77.

4-0: Semir Hadzibulic, 86.

5-0: Páll Klettskarð, 90.

In.fo

B71 syrgdi fyri óvæntaða úrslitinum

Talan var um fyra favoritt sigrar í næstbestu deildini leygardagin, tá ið 20. umfar var á skránni. Einasta liðið, sum ikki megnaði at liva upp til tað, sum støðutalvan legði upp til, at tað skuldi gera, var KÍ. Klaksvíkingar noyddust norður aftur um Skopunarfjørð sum av torvheiðum. B71 vann 2-1. Hetta var annar sigurin hjá sandoyingum, sum ikki hava vunnið síðani 9. apríl, tá ið teir á útivølli vunnu 2-0 ímóti AB.

Ibrahima Camara legði B71 framum miðskeiðis í fyrri hálvleiki. Tá ið eitt korter var farið av seinna hálvleiki, javnaði Aksel Danielsen fyri KÍ, men longu minuttinum eftir skoraði Patrick Toh tað, sum vísti seg at vera B71 sigursmálið. Patrick Toh hefur spælt átjan dystir fyri B71 í ár, og hetta var triðja málið hjá honum.

EB/Streymur fór úr Leirvík við 6-1 sigri ímóti Víkingi. Leif Niclasen var tvífaldur málskjútti, og tað ber við sær, at hann framvegis er greitt ovastur á máltindinum. Leif hefur skorað 23 mál. Honum næstur er Ahmed Keita, sum hefur skorað átjan mál. Keita skoraði annað málið hjá Giza Hoyvík, sum vann 2-1 í Runavík.

07 Vestur vann størsta sigurin í hesum umfarinum. Næstbesta AB liðið vitjaði, og høvuðsstaðarliðið varð sent úr aftur Sørvági við 7-1 tapi. Holgar Durhuus, Tóki á Lofti og Søren Nielsen vóru tvífaldir málskjúttar. Søren Nielsen er nú triði ovastur á máltindinum við seytjan málum.

Búi Egilsson var tvífaldur málskjútti, tá ið FC Suðuroy vann 4-2 í Gundadali ímóti HB. Sigurin ber við sær, at FC Suðuroy framvegis er á bronzu plássi við 33 stigum – eitt fleiri enn Giza Hoyvík og trý fleiri enn NSÍ. EB/Streymur og 07 Vestur hava beina kós ímóti uppflyting við ávikavíst 52 og 50 stigum.

Víkingur-EB/Streymur 1-6 (1-2)

0-1: Ragnar Danielsen br 14.
0-2: Leif Niclasen 31.
1-2: Tonni Thomsen 39.
1-3: Tóki Johannesen 47.
1-4: Leif Niclasen 62.
1-5: Niklas Kruse 76.
1-6: Brian Olsen 89.

NSÍ-Giza Hoyvík 1-2 (0-2)

0-1: Mikkjal Hentze 27.
0-2: Ahmed Keita 33.
1-2: Móríts Heini Mortensen 65.
Reytt kort: Tony Rasmussen, Giza Hoyvík, 76. (beinleiðis reytt)

07 Vestur-AB 7-1 (3-0)

1-0: Holgar Durhuus 19.
2-0: Søren Nielsen 35.
3-0: Holgar Durhuus 45.
4-0: Tóki á Lofti 51.
5-0: Tóki á Lofti 68.
5-1: Karstin Højgaard br 75.
6-1: Rói Hansen 77.
7-1: Søren Nielsen 85.

HB-FC Suðuroy 2-4 (1-2)

0-1: Mamuka Toronjadze 4.
1-1: Daniel Johansen 32.
1-2: Búi Egilsson 40.
1-3: Búi Egilsson 68.
1-4: John Villi Leo 75.
2-4: Kári Hvannastein 90.

B71-KÍ 2-1 (1-0)

1-0: Ibrahima Camara 23.
1-1: Aksel Danielsen 60.
2-1: Patrick Toh 61.

Støðan

EB/Streymur 52

07 Vestur 50

FC Suðuroy 33

Giza Hoyvík 32

NSÍ 30

KÍ 25

HB 21

Víkingur 18

AB 10

B71 10

21. umfar

Leygardagin 13. august

KÍ-07 Vestur

EB/Streymur-HB

Giza Hoyvík-Víkingur

AB-NSÍ

FC Suðuroy-B71

In.fo

NSÍ var ordiliga í hopla í oyggjauppgerðini ímóti ÍF. Fuglfirðingar eru á veg til hús aftur við 7-1 tapi. Tíðliga í kappingini vann NSÍ 6-1 á heimavølli ímóti ÍF, sum harvið hevur tapt 13-2 í tveimum dystum við Løkin.

Eftir at tað leingi hevur verið trilvandi, eydnaðist tað B36 at vinna 2-1 á heimavølli ímóti AB. Hetta er sama úrslit, sum B36 vann á sama vølli ímóti AB fyrr í ár. Ta ferðina var B36 undirmannað síðstu lýtuna. Soleiðis var tað eisini ídag. Innskifti Jógvan Skeel Nolsøe sá gult fyri aðru ferð, og harvið varð hann vístur av vøllinum, tá ið eitt korter var eftir.
In.fo

Evropa er enn í eygsjón hjá B36

TRÝST á PÍLIN undir MYNDINI, og hoyr samrøðuna Tróndur Arge gjørði við Hanus Thorleifsson, sigursmálsskjúttu hjá B36, tá B36 á heimavølli fyrr í dag vann 2-1 á AB í enn einari grannauppgerð, har talan gjørdist um harðar nærdystir. AB hevur mangan verið ein marra hjá B36 í effodeildini, men í ár hevur tað so eydnast B36 at vinna allar triggjar dystirnar ímóti AB.

Hanus Thorleifsson heldur, at talan var um ein uppibornan sigur, sum var ógvuliga kærkomin hjá B36, sum hevur, sum minsta mál, at liðið skal, ið hvussu er út í Evropa komandi kappingarár.

Hanus Thorleifsson er tó ikki heilt nøgdur við, at bara áleyparin hjá B36, Jógvan Skeel Nolsøe var vístur av vølli, meðan Rói Danielsen slapp at verða verandi á vøllinum aftaná ein drúgvan nærdyst teirra millum.
In.fo

Byrjaðu dystin væl men so rapaði alt

TRÝST á PÍLIN undir MYNDINI, og hoyr samrøðuna, sum var við Odd Højgaard hjá B68 aftaná 1-5 tapið hjá B68 ímóti Víkingi í Sarpugerði fyrr í dag.

Oddur Højgaard heldur, at B68 stóð væl á vøllinum fyrsta partin av fyrra hálvleiki, men tá Sølvi Vatnhamar við einum dundurshøggi fluktaði ein bólt í málið hjá B68, so gjørdist talan um eina bratta mótbrekku hjá B68, og so líðandi rapaði alt hjá B68, og talan gjørdist um ein stórsigur til Víking.

Oddur Højgaard slær tó fast, at lagið er gott í hópnum hjá B68 til venjingarnar, hóast 10 stig eru upp til bjargingina. Men so leingi tað er vón, so dríva teir á í hópnum hjá B68.

Í prátinum var eisini nomið við munin at spæla í bestu fýroysku og at spæla í triðbestu donsku fót bólt sdeildini. Oddur Højgaard hevur áður roynt seg í B1908 í triðbestu donsku fót bólt sdeildini.
In.fo

Pílarir peika rættan veg hjá HB

Høvuðsvenjarin hjá HB, Jan Dam kundi fegnast um fimta sigurin á rað í effodeildini, tá HB fyrr í kvøld vann 4-1 á TB á ovava vølli í Gundadali í Havn. Hann staðfestir, at pílarir peika rættan veg hjá HB, og Jan Dam hevur fingið ein jaligan trupuleika nú fleiri spælarar eru aftur tøkir aftaná skaðar, og nú kann heldur hann seg hava eins sterkan hóp, og kann tí mæta KÍ komandi sunnudag við góðum fólki, bæði á vøllinum, og á beinkinum.

Um dystin ímóti TB í dag staðfestir Jan Dam, at tað var týðningarmikið, at málið til 2-0 kom tíðliga í seinna hálvleiki, so teir kundu fáa ró yvir feltið, og taka ein lutfalsliga tryggan sigur heim.

Nú síggja Jan Dam og hansara menn fram ímóti stóra klassikaranum komandi sunnudag, tá KÍ kemur á vitjan.
In.fo

Andlát

Guðny Dalsgaard Bukh, ættað úr Havn, búsitandi á Langelandi, andaðist mikudagin 3. august 61 ára gomul.

Óla Jákup Thomsen, úr Norðragøtu, búsitandi á Glyvrum, andaðist í heimum 47 ára gamal.

Jonhard á Marknagarði, Saltangará, andaðist mikudagin 3. august, 67 ára gamal.
